



तमानखोला गाउँपालिका

## स्थानीय राजपत्र

खण्ड : ४

संख्या : ८

मिति : २०७७ / ०९ / २७

भाग-२

तमानखोला गाउँपालिका

तमानखोला स्वास्थ्य संस्था फार्मसी सेवा कार्यविधि, २०७७

आज्ञाले,  
विकास लम्साल  
प्रमुख प्रशासकीय अधिकृत

## प्रास्तवना :

स्वास्थ्य सेवामा प्रभावकारी रूपमा सबैको पहुँच सुनिश्चित गर्नका लागि फार्मेसी विषयका दक्ष जनशक्ति मार्फत स्वास्थ्य संस्थाहरुबाट आफ्नै फार्मेसी सेवा सञ्चालन गरी विरामी एवं सेवाग्राहीहरुलाई सुलभ एवं गुणस्तरीय सेवा उपलब्ध गराउन तमानखोला गाउँ कार्यपालिकाले देहायको कार्यविधि बनाएको छ ।

**१. सक्षिप्त नाम र प्रारम्भ:** (१) यस कार्यविधिको नाम “तमानखोला स्वास्थ्य संस्था फार्मेसी सेवा कार्यविधि, २०७७” रहने छ ।

(२) यो कार्यविधि तमानखोला गाउँकार्यपालिकाको बैठकबाट स्वीकृत भएको मिति देखि लागु हुनेछ ।

**२. परिभाषा:** विषय वा प्रसंगले अर्को अर्थ नलागेमा यस कार्यविधिमा,

(१) कार्यपालिका भन्नाले तमानखोला गाउँ कार्यपालिका सम्भन्नु पर्दछ ।

(२) स्वास्थ्य संस्था भन्नाले सरकारी स्तरबाट संचालित अस्पताल, प्राथमिक स्वास्थ्य केन्द्र, स्वास्थ्य चौकी, आधारभूत स्वास्थ्य सेवा केन्द्र, सामुदायिक स्वास्थ्य इकाई तथा प्राथमिक उपचार तथा परामर्श केन्द्रलाई सम्भन्नु पर्दछ ।

(३) फार्मेसी सेवा भन्नाले स्वास्थ्य संस्थाहरुमा सञ्चालनमा रहेका र सञ्चालन गरिने औषधि तथा औषधिजन्य पदार्थ वा सामाग्रीबाट दिइने सेवा सम्भन्नु पर्दछ ।

(४) समिति भन्नाले दफा ३, बमोजिम गठित स्वास्थ्य संस्था फार्मेसी समिति सम्भन्नु पर्दछ ।

**३. स्वास्थ्य संस्था फार्मेसी सञ्चालन तथा ब्यवस्थापन समिति:** स्वास्थ्य संस्थामा औषधि तथा औषधिजन्य पदार्थ वा सामाग्रीबाट दिइने सेवा व्यवस्थित एवं प्रभावकारी रूपमा सञ्चालन गर्न गराउन देहाय बमोजिमको स्वास्थ्य संस्था फार्मेसी समिति गठन हुनेछ ।

(क) गाउँपालिका अध्यक्ष	- संरक्षक
(ख) ब्यवस्थापन समितिका अध्यक्ष	- अध्यक्ष
(ग) स्वास्थ्य तथा सरसफाई शाखा प्रमुख	- सदस्य
(घ) सम्बन्धित वडाको वडा सचिव	- सदस्य
(ङ) स्वास्थ्य संस्थाको नर्सिङ मध्येवाट १ जना	- सदस्य
(च) फार्मासिष्ट तथा फार्मेसी असिष्टेण्ट १ जना	- सदस्य
(छ) स्वास्थ्य संस्था प्रमुख	- सदस्य सचिव

**४. समितिको काम, कर्तव्य र अधिकार:** समितिको काम, कर्तव्य र अधिकार देहाय बमोजिम हुनेछ ।

- (क) स्वास्थ्य संस्थाको फार्मसीमा राखिने औषधि र औषधिजन्य पदार्थ वा सामाग्रीको सूची निर्धारण गर्ने।
- (ख) आवश्यकता अनुसार औषधि वा औषधिजन्य पदार्थ वा सामाग्रीहरूको उत्पादक एवं आपूर्तिकर्ताहरूको पुर्वयोग्यता निर्धारण गर्ने ।
- (ग) गुणस्तरको विश्वसनियताको आधारमा कुनै खास ब्राण्ड स्वीकृत वा अस्वीकृत गर्ने ।
- (घ) स्वास्थ्य संस्थामा औषधिको परिमाण स्वीकृत गर्ने वा थपघट गर्ने ।
- (ङ) स्वास्थ्य संस्था फार्मसीको समय समयमा निरिक्षण, अनुगमन गर्ने ।
- (च) स्वास्थ्य संस्था फार्मसी सेवा सञ्चालन सम्बन्धि विषयमा गाउँपालिकाको निर्देशन कार्यान्वयन गर्ने गराउने ।

**५. समितिको बैठक सम्बन्धी व्यवस्था:** (१) समितिको बैठक कम्तिमा प्रत्येक दुई महिनामा बस्नेछ ।

(२) समितिको बैठक बस्नुभन्दा कम्तिमा ४८ घण्टा अगावै सदस्य सचिवले सवै सदस्यहरूलाई बैठकको कार्यसूची उपलब्ध गराउनु पर्नेछ ।

(३) समितिको कुल सदस्य संख्याको पचास प्रतिशत भन्दा बढी सदस्य उपस्थित भएमा समितिको बैठकको लागि गणपुरक संख्या पुगेको मानिनेछ ।

(४) बैठकको अध्यक्षता समितिको अध्यक्षले गर्नेछ ।

(५) समितिको बैठकको निर्णय उपस्थित सदस्यको बहुमतबाट हुनेछ । मत बराबर भएमा अध्यक्षले निर्णायक मत दिनेछ ।

(६) समितिको बैठक सम्बन्धी अन्य कार्यविधि समिति आफैले निर्धारण गरे बमोजिम हुनेछ ।

६. औषधि तथा औषधिजन्य सामाग्री र पदार्थको खरिद प्रक्रिया: औषधि तथा औषधिजन्य सामाग्री र पदार्थ खरिद गर्दा सार्वजनिक खरिद ऐन, २०६३ तथा सार्वजनिक खरिद नियमावली, २०६४ बमोजिमको प्रकृया अवलम्बन गरी गर्नु पर्नेछ ।

**७. औषधि र औषधिजन्य पदार्थको विक्री मुल्य:** औषधि र औषधिजन्य पदार्थको विक्री मुल्य निर्धारण गर्दा यसको खरिद मुल्यमा बीस प्रतिशतमा नबढाई निर्धारण गरिनेछ ।

तर, यसरी विक्री मुल्य निर्धारण गर्दा अधिकतम खुद्रा मुल्य भन्दा बढी हुनु हुँदैन ।

**८. फार्मसीको लागि जनशक्ति:** (१) स्वास्थ्य सस्थाहरूमा अनिवार्य रुपमा कम्तिमा फार्मसी असिष्टेण्ट हुनु पर्नेछ । नेपाल सरकारले दरवन्दी स्वीकृत गरेपछिको हकमा प्रचलित कानुन अनुसार हुनेछ । स्वास्थ्य संस्थामा कार्यबोझ र दैनिक कारोबारको आधारमा जनशक्तिमा थपघट गर्न सकिनेछ ।

९. फार्मसीको भौतिक पूर्वाधार : (१) फार्मसी सञ्चालनका लागि आवश्यक औषधि विक्री वितरण कक्ष र भण्डारणको लागि पर्याप्त ठाउँको व्यवस्था गर्नुपर्नेछ ।

(२) औषधि वितरण कक्ष ओस नलाग्ने , सूर्यको प्रत्यक्ष प्रकाश नपर्ने र पर्याप्त भण्टिलेसन भएको हुनु पर्नेछ ।

(३) फार्मसी संचालन गर्ने ठाउँ सर्वसाधारणले सजिलै देख्ने हुनु पर्दछ र सम्भव भएसम्म स्वास्थ्य संस्थाको अगाडिको भागमा हुनुपर्दछ ।

(४) विरामीलाई परामर्श दिने उपयुक्त ठाउँ हुनु पर्दछ ।

(५) विक्री वितरणका लागि अनुपयुक्त वा फर्काउनु पर्ने वा म्याद गुज्रेका वा नष्ट गर्नुपर्ने औषधि तथा औषधिजन्य सामाग्री असम्बन्धित व्यक्तिको पहुँच नहुने गरी सुरक्षित राख्ने छुट्टै भण्डारणको व्यवस्था मिलाउनु पर्नेछ ।

(६) औषधिको पूर्जा लिने, डिस्पेन्स गर्ने र भुक्तानी लिने व्यक्ति र ठाउँको उपयुक्त व्यवस्था हुनुपर्नेछ ।

(७) औषधि तथा औषधिजन्य सामाग्रीको मौज्जात तथा खपत अभिलेख, विजकीकरण, सूचना, लेवल, औषधि सम्बन्धि समस्याहरुको जानकारी आदिका लागि उपयुक्त सफ्टवेयर सहितको कम्प्युटरको प्रयोग गर्नुपर्नेछ ।

(८) नेपाल सरकारबाट प्रदान गरिने निःशुल्क औषधिहरु र औषधिजन्य सामाग्रीहरुको सूची सबैले देख्न सक्ने गरी राख्नु पर्नेछ ।

(९) स्वास्थ्य संस्थाहरुबाट निःशुल्क प्रदान गर्ने औषधिहरु र सो वाहेकका औषधिहरु स्पष्ट छुट्टिने गरी फार्मसीमा राख्नुपर्नेछ ।

(१०) स्वास्थ्य संस्था परिसरमा औषधिको ब्यापारिक प्रवर्द्धन सम्बन्धी कुनैपनि क्रियाकलाप गर्न पाइने छैन ।

१०. विउ रकम (Seed Money) उपलब्ध गराउने: (१) गाउँपालिकाले स्वास्थ्य संस्थामा फार्मसी सञ्चालनका लागि विउ रकम (Seed Money) उपलब्ध गराउनेछ ।

(२) गाउँपालिकाले आवश्यक देखेमा उपदफा (१) बमोजिमको रकम अनुदानको रुपमा परिणत गर्न सक्नेछ ।

११. निःशुल्क बितरण गरिने औषधि सम्बन्धमा: (१) नेपाल सरकारबाट निःशुल्क बितरण गरिने भनी ताकिएका औषधिहरु स्वास्थ्य संस्थाले निःशुल्क उपलब्ध गराउनुपर्नेछ ।

(२) निःशुल्क बितरणका लागि ताकिएका औषधि तथा औषधिजन्य सामाग्रीहरु संघ, प्रदेश तथा स्वास्थ्य कार्यालय संगको समन्वयमा गाउँपालिकाले उपलब्ध गराउनेछ ।

(३) कारणवश निःशुल्क वितरण गरिने औषधि तथा औषधिजन्य सामाग्री मौज्दात नभएको अवस्थामा त्यस्तो जानकारी सम्बन्धित विरामीको प्रेस्क्रिप्सनमा फार्मेसीले जनाईदिनु पर्नेछ ।

(४) स्वास्थ्य संस्थाले औषधीहरु मौज्दातमा नभएमा पनि अतिगरिब र असहाय विरामीलाई औषधि निःशुल्क दिने व्यवस्था गर्नुपर्नेछ, र यो सेवा प्राप्त गर्ने विरामीहरुको विस्तृत विवरण सहितको अभिलेख मासिक रुपमा सार्वजनिक गर्नुपर्नेछ ।

**१२. निःशुल्क प्राप्त औषधिको वितरण:** सबै स्वास्थ्य संस्थाहरुले कुनैपनि श्रोतबाट निःशुल्क रुपमा प्राप्त भएका वा कुनै कम्पनीबाट बोनस स्वरुप प्राप्त भएका औषधि र औषधिजन्य सामाग्रीहरु निःशुल्क रुपमा प्रदान गर्नुपर्नेछ ।

**१३. आर्थिक व्यवस्थापन:** (१) स्वास्थ्य संस्था फार्मेसीको अलग्गै खाता हुनेछ ।

(२) उपदफा (१) बमोजिमको खाताको सञ्चालन फार्मेसि संचालन तथा व्यवस्थापन समितिको अध्यक्ष वा निजले तोकेको एक जना पदाधिकारी र स्वास्थ्य संस्था प्रमुख वा निजले तोकेको सम्बन्धित स्वास्थ्य संस्थाको कर्मचारीको संयुक्त दस्तखतमा सञ्चालन हुनेछ ।

(३) उपदफा (१) बमोजिमको खातामा देहायका रकम जम्मा हुनेछन्:

(क) गाउँपालिकाबाट प्राप्त रकम,

(ख) दैनिक विक्रीबाट प्राप्त रकम,

(ग) संघ तथा प्रदेशबाट प्राप्त रकम,

(घ) अन्य व्यक्ति, संघ संस्था तथा दातृ निकायबाट प्राप्त रकम

(४) फार्मेसी सञ्चालन समितिको सिफारिश र समितिको निर्णय विना उपदफा (१) बमोजिमको खातामा रहेको रकम अन्य प्रयोजनमा खर्च गरिने छैन ।

(५) प्रत्येक दिनको कारोवार रकम सोही दिन अथवा भोलिपल्टको मध्याह्न सम्ममा बैंक दाखिला गरिसक्नुपर्नेछ ।

(६) औषधि विक्रीको कूल रकमबाट मासिक रुपमा कम्तिमा दश प्रतिशत रकम गाउँपालिकाको आन्तरीक राजश्व खातामा जम्मा गर्नुपर्नेछ ।

**१४. आयव्ययको हिसाब:** (१) प्रत्येक आर्थिक वर्ष समाप्त भएको एक महिनाभित्र फार्मेसीको आयव्ययको हिसाब गरिनेछ ।

(२) आयव्ययको हिसाब राख्दा नाफा भएको रकम मध्ये नब्बे प्रतिशत रकम स्वास्थ्य संस्थाको मूल खातामा जम्मा गर्नुपर्नेछ ।

(३) वार्षिक खुद मुनाफा रकम मध्ये संचालन तथा व्यवस्थापन समितिले निर्णय गरी बढीमा १५ प्रतिशत सम्म कर्मचारीहरूलाई प्रोत्साहन भत्ता स्वरूप खर्च गर्न सकिनेछ ।

(४) आर्थिक वर्ष समाप्त भएको तीन महिनाभित्र लेखापरीक्षण गराई सक्नुपर्नेछ ।

(५) स्वास्थ्य संस्था फार्मसीको लेखा परिक्षण दर्तावाल लेखापरीक्षकको कार्यालयबाट हुनेछ ।

(६) प्रत्येक आर्थिक वर्षको अन्तमा फार्मसीमा खरिद भएको अद्यावधिक परिमाण, विक्री भएको परिमाण तथा बाँकी परिमाणको सन्तुलन परिक्षण (Trial Balance) तयार गर्नुपर्नेछ ।

**१५. ब्राण्ड तोकी सिफारिश गर्न नहुने:** विशेष औचित्य भएमा बाहेक विरामीलाई खास ब्राण्ड तोकी सिफारिश गर्न हुदैन ।

**१६. अनुगमन तथा मुल्यांकन गरी प्रतिवेदन पठाउनुपर्ने:** स्वास्थ्य संस्थामा फार्मसी सञ्चालनको अवस्था एवं उक्त सेवालार्ई प्रभावकारी रूपमा सञ्चालन गर्नका लागि गाउँपालिकाको स्वास्थ्य तथा सरसफाई शाखाले चौमासिक रूपमा अनुगमन तथा मुल्यांकन गरी सोको प्रतिवेदन गाउँपालिकाको कार्यालयमा पेश गर्ने।

**१७. औषधिको सूचि तयार गर्नुपर्ने:** स्वास्थ्य संस्थाबाट प्रदान गर्ने औषधि तथा औषधिजन्य सामग्रीहरूको सूचि तयार गरी कार्य गर्नुपर्नेछ ।

**१८. फार्मसी सञ्चालन सम्वन्धी सफ्टवेयर:** प्रत्येक स्वास्थ्य संस्थाले गाउँपालिकाले तोके बमोजिमको एकरूपता कायम हुने सफ्टवेयरको प्रयोग गर्नुपर्नेछ ।

**१९. निर्देशन दिन सक्ने:** यस कार्यविधिमा उल्लेख गरिएका बाहेक सबै स्वास्थ्य संस्थाहरूलाई गाउँपालिकाले समय सापेक्ष फार्मसी सञ्चालन सम्वन्धी विषयमा आवश्यक निर्देशन दिन सक्नेछ र सो निर्देशन पालना गर्नु सम्वन्धित स्वास्थ्य संस्थाको कर्तव्य हुनेछ ।

(२१) प्रचलित कानुन बमोजिम हुने: यस कार्यविधिमा उल्लेख नभएका विषयमा प्रचलित कानुनमा लेखिए बमोजिम हुनेछ ।

